



រាជរដ្ឋាភិបាល

ក្រុមប្រឹក្សាអភិវឌ្ឍន៍កម្ពុជា

Council for the Development of Cambodia

លេខ...៣៦២/២២.....ក.អ.ក

ព្រះរាជាណាចក្រកម្ពុជា
Kingdom of Cambodia
ជាតិ សាសនា ព្រះមហាក្សត្រ
Nation - Religion - King

រាជធានីភ្នំពេញ, ថ្ងៃទី ០៧ ខែ ឧសភា ២០១២...

សារាចរណែនាំ
ស្តីពី

នីតិវិធីការសុំពន្យារ ផ្អាក ព្យួរ ឬបញ្ឈប់សកម្មភាពវិនិយោគរបស់ក្រុមហ៊ុន

អនុលោមតាមច្បាប់ស្តីពីវិនិយោគនៃច្បាប់ស្តីពីវិនិយោគនៃព្រះរាជាណាចក្រកម្ពុជា ក្រុមប្រឹក្សាអភិវឌ្ឍន៍កម្ពុជា សូមជំរាបជូនអ្នកវិនិយោគ ដែលពុំទាន់ និងកំពុងអនុវត្តគម្រោងវិនិយោគមានលក្ខណៈសម្បត្តិគ្រប់គ្រាន់ហើយ មានបំណងចង់ពន្យារ ផ្អាក ឬ ព្យួរជាបណ្តោះអាសន្ន ឬបញ្ឈប់សកម្មភាពវិនិយោគជាស្ថាពរ នូវនីតិវិធីដែលត្រូវដំណើរការ និង សំណុំបែបបទដែលត្រូវបំពេញ ដូចខាងក្រោម :

១- ករណីសំណើពន្យារពេលអនុវត្តរបស់អ្នកវិនិយោគពុំទាន់បានអនុវត្តគម្រោងវិនិយោគមានលក្ខណៈសម្បត្តិគ្រប់គ្រាន់ :

ក្រោយពេលទទួលបាននូវឯកសារទាំងអស់ ដែលបានចេញជូនរួចរាល់ពីស្ថាប័នពាក់ព័ន្ធ រួមជាមួយវិញ្ញាបនប័ត្រចុះបញ្ជីជាស្ថាពរ អ្នកវិនិយោគត្រូវដំណើរការអនុវត្តគម្រោងវិនិយោគទៅតាមកម្មវិធីការងារ ដែលសាមីក្រុមហ៊ុនបានលើកឡើងក្នុងរបាយការណ៍សមិទ្ធិលទ្ធភាពសេដ្ឋកិច្ច ដែលបានតំកល់ទុកជាផ្លូវការនៅក្រុមប្រឹក្សាអភិវឌ្ឍន៍កម្ពុជា ។

ក្រោយរយៈពេល ០៦ (ប្រាំមួយ) ខែ (លើកលែងតែករណីផ្សេងទៀត ដែលមានកំណត់ក្នុងកិច្ចសន្យាជួលដីសម្បទានសេដ្ឋកិច្ចជាមួយរដ្ឋ ឬ កិច្ចសន្យាសម្បទានផ្សេងៗ ។ល។) ប្រសិនបើ គម្រោងវិនិយោគពុំត្រូវបានអនុវត្តទេនោះ អ្នកវិនិយោគត្រូវតែលើកសំណើសុំពន្យារពេលអនុវត្តគម្រោងមកក្រុមប្រឹក្សាអភិវឌ្ឍន៍កម្ពុជា ដោយត្រូវបញ្ជាក់ឱ្យបានច្បាស់និងមានមូលហេតុជាបង្អែកគ្រប់គ្រាន់ អំពីការសុំពន្យារពេលអនុវត្ត ដើម្បីក្រុមប្រឹក្សាអភិវឌ្ឍន៍កម្ពុជា ពិនិត្យលើភាពចាំបាច់រួមជាមួយចំណាត់ការផ្សេងៗក្នុងការចេញលិខិតពន្យារពេលជូនតាមសំណូមពរជាក់ស្តែង ឬធ្វើអន្តរាគមន៍ជួយអ្នកវិនិយោគដើម្បីដោះស្រាយនូវរាល់ចំណុចពាក់ព័ន្ធ ដែលជាឧបសគ្គ ឬជាហានិភ័យនាំឱ្យរាំងស្ទះដល់ការអនុវត្តគម្រោង ។

ការពន្យារពេលត្រូវកំណត់ជូនមិនឱ្យលើសពី ០៦ (ប្រាំមួយ) ខែនោះឡើយ ។ ក្នុងករណីហួសកាលកំណត់នៃការផ្តល់ការពន្យារពេលលើកទី០១ ហើយអ្នកវិនិយោគនៅតែពុំអាចចាប់ផ្តើមសកម្មភាពបានទៀតនោះ ក្រុមប្រឹក្សាអភិវឌ្ឍន៍កម្ពុជា នឹងពិនិត្យសំណើអ្នកវិនិយោគសំរាប់ការពន្យារពេលលើកទី ០២ ដោយផ្អែកលើមូលហេតុសមស្រប ។ ប៉ុន្តែការពន្យារពេលលើកទី ០៣ នឹងមិនត្រូវបានអនុញ្ញាតឡើយ ។ លើសពីនេះ សាមីក្រុមហ៊ុនត្រូវប្រឈមនឹងការដកហូតវិញ្ញាបនប័ត្រចុះបញ្ជីជាស្ថាពរ និងលប់គម្រោងចេញពីបញ្ជីវិនិយោគរបស់ក្រុមប្រឹក្សាអភិវឌ្ឍន៍កម្ពុជាទៀតផង ។

ឯកសារដែលត្រូវភ្ជាប់ដើម្បីសុំពន្យារពេលអនុវត្តគម្រោងមាន:

(Handwritten signature)

- ១- ពាក្យសុំពន្យារអនុវត្តតំរូវការ ដោយមានការបញ្ជាក់ពីមូលហេតុនៃការខកខានមិនបានអនុវត្តតំរូវការ
- ២- របាយការណ៍ស្តីពីមុខងារនិព្វេជារត្នធាតុដើម សម្ភារៈបរិក្ខារផលិតកម្ម សម្ភារៈសំណង់ ដោយពន្ធអាករ នាំចូលជាបន្ទុករបស់រដ្ឋ នាពេលកន្លងមក (ប្រសិនបើមាន)
- ៣- វិញ្ញាបនប័ត្រចុះបញ្ជីជាស្ថាពរ និងលក្ខន្តិកៈរបស់ក្រុមហ៊ុន(ច្បាប់ថតចម្លង)

ក្រុមប្រឹក្សាអភិវឌ្ឍន៍កម្ពុជា ត្រូវធ្វើការឆ្លើយតប ទៅនឹងសំណើសុំពន្យារពេលអនុវត្តគម្រោងក្នុងរយៈពេល យ៉ាងយូរ ១០ (ដប់) ថ្ងៃ នៃថ្ងៃធ្វើការ ក្រោយពេលទទួលបានសំណើ និងឯកសារគ្រប់គ្រាន់ពីអ្នកវិនិយោគ ។

២- ករណីសំណើ សុំផ្អាក ឬព្យួរសកម្មភាពមួយរយៈពេលរបស់អ្នកវិនិយោគដែលបានអនុវត្តគម្រោងវិនិយោគមានលក្ខណៈ សម្បត្តិគ្រប់គ្រាន់ហើយ :

ក្រុមហ៊ុនត្រូវលើកសំណើជូន ក្រុមប្រឹក្សាអភិវឌ្ឍន៍កម្ពុជា/គណៈកម្មាធិការវិនិយោគកម្ពុជា ដោយមាន បញ្ជាក់អំពីមូលហេតុ និងរយៈពេលនៃការសុំផ្អាក ឬព្យួរសកម្មភាពមួយរយៈពេល ដោយភ្ជាប់ជាមួយនូវឯកសារមួយ ចំនួនដូចខាងក្រោម :

- ១- ពាក្យសុំផ្អាក ឬព្យួរសកម្មភាព ដោយមានការបញ្ជាក់អំពីមូលហេតុឱ្យបានច្បាស់លាស់ និងគ្រប់គ្រាន់
- ២- វិញ្ញាបនប័ត្រចុះបញ្ជីជាស្ថាពរ និងលក្ខន្តិកៈរបស់ក្រុមហ៊ុន(ច្បាប់ថតចម្លង)
- ៣- របាយការណ៍ស្តីពីមុខងារនិព្វេជារត្នធាតុដើម សម្ភារៈបរិក្ខារផលិតកម្ម សម្ភារៈសំណង់ ដោយពន្ធអាករ នាំចូលជាបន្ទុករបស់រដ្ឋ នាពេលកន្លងមក ដែលមានក្នុងសន្និធិ នៅថ្ងៃផ្អាក ឬព្យួរសកម្មភាព
- ៤- លិខិតធានាអះអាងរក្សាទុក និងគ្រប់គ្រងឱ្យបានត្រឹមត្រូវនូវ រត្នធាតុដើម សម្ភារៈបរិក្ខារ ផលិតកម្ម សម្ភារៈសំណង់ ដូចមានក្នុងចំណុច ៣
- ៥- លិខិតបញ្ជាក់អំពីចំណាត់ការ ដែលបានដោះស្រាយ ជាមួយកម្មករ និយោជិត ។

ក្រោយពេលបានទទួលសំណុំបែបបទគ្រប់គ្រាន់ ក្រុមប្រឹក្សាអភិវឌ្ឍន៍កម្ពុជា/គណៈកម្មាធិការវិនិយោគ កម្ពុជា ត្រូវធ្វើការចុះពិនិត្យជាក់ស្តែងនូវស្ថានភាព ដែលអ្នកវិនិយោគបានអះអាង។ ក្រុមប្រឹក្សាអភិវឌ្ឍន៍កម្ពុជា ត្រូវ ធ្វើការឆ្លើយតប ទៅនឹងសំណើសុំ ផ្អាក ឬព្យួរ សកម្មភាព ក្នុងរយៈពេលយ៉ាងយូរ ១០ (ដប់) ថ្ងៃ នៃថ្ងៃធ្វើការ ។ ការសុំផ្អាក ឬការព្យួរត្រូវកំណត់ជូនមិនឱ្យលើសពី ០៦ (ប្រាំមួយ) ខែឡើយ ។ ក្នុងករណីហួសកាលកំណត់នៃ ការផ្តល់ការអនុញ្ញាតលើកទី០១ ហើយអ្នកវិនិយោគនៅតែពុំទាន់ចាប់ផ្តើមសកម្មភាពទៀតនោះ ក្រុមប្រឹក្សាអភិវឌ្ឍន៍ កម្ពុជា នឹងពិនិត្យសំណើអ្នកវិនិយោគសំរាប់ការផ្អាកឬព្យួរលើកទី ០២ ដោយផ្អែកលើមូលហេតុសមស្រប។ ប៉ុន្តែ ការផ្អាក ឬព្យួរលើកទី ០៣ នឹងមិនត្រូវបានអនុញ្ញាតឡើយ។ លើសពីនេះ សាមីក្រុមហ៊ុនត្រូវប្រឈមនឹងការដកហូត វិញ្ញាបនប័ត្រចុះបញ្ជីជាស្ថាពរ និងលប័ត្រគម្រោងចេញពីបញ្ជីវិនិយោគរបស់ក្រុមប្រឹក្សាអភិវឌ្ឍន៍កម្ពុជាទៀតផង ក្រោយ ពេលក្រុមប្រឹក្សាអភិវឌ្ឍន៍កម្ពុជា/គណៈកម្មាធិការវិនិយោគកម្ពុជា ចុះពិនិត្យជាក់ស្តែងឃើញថា សាមីក្រុមហ៊ុនមិន អាចបន្តសកម្មភាពបានទៀតឡើយ និងក្រោយពេលសាមីក្រុមហ៊ុន បានផ្តល់ជូននូវរាល់ឯកសារស្តីពីការជំរះកាតព្វកិច្ច ពន្ធអាករតយ រួមទាំងរាល់ឯកសារស្តីពីការជំរះរាល់បំណុលពន្ធដារ (ប្រសិនបើមាន) ។

៣- ករណីសំណើសុំបញ្ឈប់ជាស្ថាពរនូវការអនុវត្តគម្រោងវិនិយោគមានលក្ខណៈសម្បត្តិគ្រប់គ្រាន់របស់

អ្នកវិនិយោគ

ក្រៅពីករណីក្ស័យធន ដែលត្រូវអនុវត្តទៅតាមច្បាប់ស្តីពីក្ស័យធន ចំពោះសំណើបញ្ឈប់ការអនុវត្តគម្រោង វិនិយោគមានលក្ខណៈ សម្បត្តិគ្រប់គ្រាន់ ទោះជាជាក្រៅផ្លូវតុលាការក្តី ឬ តាមផ្លូវតុលាការក្តី អ្នកវិនិយោគត្រូវ ៖

១- លើកសំណើជូនក្រុមប្រឹក្សាអភិវឌ្ឍន៍កម្ពុជា

២-ធ្វើការជំរះបញ្ជីរបស់ក្រុមហ៊ុនទាំងអស់ រួមមានប្រាក់បៀវត្សកម្មករ និយោជិត បំណុលពន្ធដារ បំណុល ឯកជននានា ឱ្យបានរួចរាល់ស្របតាមនីតិវិធីនៃច្បាប់ និងបទប្បញ្ញត្តិ ស្តីពីសារពើពន្ធ ស្តីពីសហគ្រាស ពាណិជ្ជកម្ម ។ ល ។

៣-ជំរះបញ្ជីពន្ធអាករគយ និង កាតព្វកិច្ចគយផ្សេងៗទៀត ដែលត្រូវបានព្យួរនាពេលនាំចូលទំនិញគ្រប់ ប្រភេទក្រោមរបបព្យួរពន្ធ រាប់បញ្ចូលទាំងការនាំចូលបណ្តោះអាសន្ន ការនាំចូលដោយការលើកលែង ពន្ធ និងអាករជាភាគ ឬទាំងស្រុង និង ការនាំចូលក្រោមរបបអនុគ្រោះពន្ធផ្សេងៗ ទៀត ស្របតាម ច្បាប់ និងបទប្បញ្ញត្តិគយជាធរមាន ។

ការលើកសំណើសុំបញ្ឈប់សកម្មភាពវិនិយោគជាស្ថាពរ ដែលដាក់ជូនក្រុមប្រឹក្សាអភិវឌ្ឍន៍កម្ពុជា/ គណៈកម្មាធិការវិនិយោគកម្ពុជា ត្រូវដើរទន្ទឹមគ្នានឹងការដាក់សំណើសុំជំរះ កាតព្វកិច្ចពន្ធអាករគយ នៅអគ្គនាយកដ្ឋាន គយ និងរដ្ឋាករកម្ពុជា និងជំរះបញ្ជីពន្ធដារនៅរដ្ឋបាលសារពើពន្ធ ។

ចំពោះបែបបទ និងសំណុំលិខិតដែលត្រូវបំពេញមាន៖

ក/បែបបទ និង សំណុំលិខិតនៃការសុំជំរះកាតព្វកិច្ចពន្ធអាករគយ នៅអគ្គនាយកដ្ឋានគយនិងរដ្ឋាករកម្ពុជា ៖

ក្រុមហ៊ុនវិនិយោគពាក់ព័ន្ធត្រូវដាក់ពាក្យសុំជំរះកាតព្វកិច្ចពន្ធអាករគយ នៅអគ្គនាយកដ្ឋានគយ និងរដ្ឋាករ កម្ពុជា (នាយកដ្ឋានរបបគយ) រៀងរាល់ម៉ោងធ្វើការ ។ ក្នុងករណី ដែលអ្នកវិនិយោគបានផ្តល់ឯកសារគ្រប់គ្រាន់ និង ត្រឹមត្រូវ អគ្គនាយកដ្ឋានគយ និង រដ្ឋាករកម្ពុជា នឹងចេញវិញ្ញាបនប័ត្រជំរះបញ្ជីគយក្នុងរយៈពេលយ៉ាងយូរ ០៧ (ប្រាំពីរ) ថ្ងៃ គិតចាប់ពីថ្ងៃដែលបានបំពេញកាតព្វកិច្ចគយនានា ដែលមានរួចរាល់របស់ខ្លួននោះ (ដូចមានគំរូជូន ភ្ជាប់) ។ ក្នុងករណីមានការយឺតយ៉ាវណាមួយ អគ្គនាយកដ្ឋានគយ និងរដ្ឋាករកម្ពុជា ត្រូវជូនដំណឹងជាបន្ទាន់ទៅ ក្រុមប្រឹក្សាអភិវឌ្ឍន៍កម្ពុជាជ្រាប ដោយបញ្ជាក់ពីមូលហេតុច្បាស់លាស់ដែលនាំឱ្យមានការយឺតយ៉ាវ ។

ខ/បែបបទ និង សំណុំលិខិតនៃការសុំជំរះបញ្ជីពន្ធដារនៅអគ្គនាយកដ្ឋានពន្ធដារ ៖ អ្នកវិនិយោគ ត្រូវជូនដំណឹង ជាលាយលក្ខណ៍អក្សរទៅរដ្ឋបាលសារពើពន្ធ ក្នុងរយៈពេល ១៥ ថ្ងៃ ក្រោយការផ្អាក ឬ បញ្ឈប់សកម្មភាពអាជីវកម្ម ដើម្បីសុំជំរះបញ្ជីពន្ធ ដោយត្រូវភ្ជាប់មកជាមួយនូវឯកសារច្បាប់ដើម នៃប័ណ្ណប៉ាតង់ វិញ្ញាបនប័ត្រអាករលើតំលៃ បន្ថែម លិខិតប្រកាសពន្ធលើប្រាក់ចំណេញប្រចាំឆ្នាំ ឬចំណែកនៃឆ្នាំដែលបញ្ឈប់អាជីវកម្ម និងលិខិតជូនដំណឹងស្តីពី ការកំណត់ពន្ធឡើងវិញ (ឆ្នាំចុងក្រោយ) និងមានបញ្ជាក់ច្បាស់លាស់នូវឈ្មោះអភិបាល បណ្តាធិការ អ្នកគ្រប់គ្រង ឬអ្នកតំណាងស្របច្បាប់ ដែលមានលិខិតផ្ទេរសិទ្ធិត្រឹមត្រូវ លេខអត្តសញ្ញាណកម្មសារពើពន្ធ អាស័យដ្ឋានបច្ចុប្បន្ន និង លេខទូរស័ព្ទទំនាក់ទំនង ។

ក្រោយពេលឯកសារដូចបានរៀបរាប់ខាងលើត្រូវបានបំពេញរួចរាល់ អគ្គនាយកដ្ឋានពន្ធដារនឹងធ្វើសវនកម្ម ជំរះបំណុលសារពើពន្ធ ចេញលិខិតបញ្ជាក់ស្ថានភាពសារពើពន្ធ (ដូចមានគំរូជូនភ្ជាប់) ក្នុងរយៈពេល ៣០ (សាមសិប) ថ្ងៃ នៃថ្ងៃធ្វើការ ជូនអ្នកវិនិយោគ ។

ក្រុមប្រឹក្សាអភិវឌ្ឍន៍កម្ពុជា/គណៈកម្មាធិការវិនិយោគកម្ពុជា ត្រូវចេញជូនអ្នកវិនិយោគវិញ នូវប្រកាស ស្តីពីការលប់ឈ្មោះក្រុមហ៊ុន និងលប់គម្រោងវិនិយោគមានលក្ខណៈសម្បត្តិគ្រប់គ្រាន់ ក្នុងរយៈពេល ១០ (ដប់) ថ្ងៃ នៃថ្ងៃធ្វើការ បន្ទាប់ពីអ្នកវិនិយោគបានផ្តល់ជូននូវឯកសារដូចខាងក្រោម៖

- វិញ្ញាបនប័ត្រចុះបញ្ជីជាស្ថាពរ និងលក្ខន្តិកៈរបស់ក្រុមហ៊ុន (ច្បាប់ថតចម្លង)
- សេចក្តីសម្រេចរបស់សមាជិកម្ចាស់ហ៊ុន ក្នុងការបញ្ឈប់ការអនុវត្តគម្រោង
- វិញ្ញាបនប័ត្រជំរះកាតព្វកិច្ចពន្ធអាករឥរិយាបថ ចេញដោយអគ្គនាយកដ្ឋានពន្ធដារ និងរដ្ឋាករកម្ពុជា
- ឯកសារបញ្ជាក់ស្ថានភាពសារពើពន្ធ ចេញដោយអគ្គនាយកដ្ឋានពន្ធដារ
- លិខិតបញ្ជាក់អំពីស្ថានភាពបំណុលតតិយជន (កម្មករ-និយោជិត) ដែលបានជំរះ "ប្រសិនបើមាន" ។

ទទួលបានសារាចរនេះ ក្រុមប្រឹក្សាអភិវឌ្ឍន៍កម្ពុជា/គណៈកម្មាធិការវិនិយោគកម្ពុជា អគ្គនាយកដ្ឋានពន្ធដារ និងរដ្ឋាករកម្ពុជា អគ្គនាយកដ្ឋានពន្ធដារ ស្ថាប័នពាក់ព័ន្ធ និងគ្រប់អ្នកវិនិយោគ ដែលអនុវត្តគម្រោងវិនិយោគមាន លក្ខណៈសម្បត្តិគ្រប់គ្រាន់ទាំងអស់ មានភារកិច្ចសហការអនុវត្តឱ្យមានប្រសិទ្ធភាពខ្ពស់នូវខ្លឹមសារនៃសារាចរណែនាំ នេះ ចាប់ពីថ្ងៃចុះហត្ថលេខាតទៅ ។

កន្លែងទទួល

- ទីស្តីការគណៈរដ្ឋមន្ត្រី
- ក្រសួងមហាផ្ទៃ
- ក្រសួងការបរទេស និងសហប្រតិបត្តិការអន្តរជាតិ
- ក្រសួងកសិកម្ម រុក្ខាប្រមាញ់ និងនេសាទ
- ក្រសួងពាណិជ្ជកម្ម
- ក្រសួងឧស្សាហកម្ម រ៉ែ និងថាមពល
- ក្រសួងសង្គមកិច្ច អតីតយុទ្ធជន និងយុវនីតិសម្បទា
- ក្រសួងការងារ និងបណ្តុះបណ្តាលវិជ្ជាជីវៈ
- ក្រសួងបរិស្ថាន
- ក្រសួងទេសចរណ៍
- ខុទ្ទកាល័យសម្តេចអគ្គមហាសេនាបតីតេជោ ហ៊ុន សែន
- នាយករដ្ឋមន្ត្រីនៃព្រះរាជាណាចក្រកម្ពុជា ប្រធាន "ក.អ.ក"
- គ្រប់សាលាខេត្ត-រាជធានី
- សភាពាណិជ្ជកម្ម កម្ពុជា
- គ្រប់ក្រុមការងារផ្នែកឯកជន
- សមាគមកាត់ដេរ GMAC

ឧបនាយករដ្ឋមន្ត្រី
 រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ */K*
 អនុប្រធានាធិបតី ១ ក្រុមប្រឹក្សាអភិវឌ្ឍន៍កម្ពុជា



គាត ឈន់